

புனித அன்னங்களும் அமிர்தவேளையின் மன்சரோவரும் (ஏரியும்).

இன்று, பாபா எங்கும் உள்ள புனிதமான, ஆன்மீக அன்னங்களின் ஒன்றுகூடலைப் பார்க்கிறார். புனித அன்னங்கள் அனைவரும் ஞான இரத்தினங்களைக் கிரகிப்பதுடன் மற்றவர்களையும் கிரகிக்கச் செய்கிறார்கள். பௌதீகமான அன்னங்களின் உணவு விலைமதிப்பற்ற முத்துக்களாக இருப்பதைப் போன்று, புனித அன்னங்களான உங்களுடைய புத்திகளின் உணவு ஞான இரத்தினங்கள் ஆகும். நீங்கள் பாப்தாதாவுடனான உங்களுடைய இதயபூர்வமான சம்பாஷணையாலும் ஆன்மீக சந்திப்புக்களாலும் அமிர்தவேளையில் ஞான இரத்தினங்களைக் கிரகிக்கிறீர்கள். நீங்கள் சகல சக்திகளையும் கிரகிக்கிறீர்கள். அதேபோன்று, உங்களுடைய கடைதல் சக்தியால் நீங்கள் கிரகித்த இரத்தினங்களையும் சக்திகளையும் உங்களுடைய நடைமுறை வாழ்க்கையில் உபயோகிப்பதுடன், மற்றவர்களையும் அவ்வாறு செய்வதற்குத் தூண்டுகிறீர்கள்.

அமிர்தவேளையில், சந்திப்பைக் கொண்டாடும் சக்தி, கிரகிக்கும் சக்தி(ஏற்றுக் கொள்ளும்), தினமும் தந்தையிடமிருந்து வருகின்ற தூய எண்ணத்தின் விசேடமான தூண்டுதல்களைப் பிடித்துக் கொள்ளும் சக்தி என்பவை மிகவும் அத்தியாவசியமானதாகும். அமிர்தவேளையில், கிரகிக்கும் சக்தியால், நீங்கள் ஒவ்வொருவரும் தாரணையின் சொரூபம் ஆகுகிறீர்கள். அமிர்தவேளையில், இரண்டு விசேடமான ரூபங்கள் தேவைப்படுகின்றன. ஒன்று தாரணையின் சொரூபம். மற்றையது, அனுபவத்தின் சொரூபம். குறிப்பாக அமிர்தவேளையில், பாப்தாதா குழந்தைகளுக்கு அருள்பவர் ஆகுகிறார். சந்திப்பைக் கொண்டாடுவதற்கு, அவர் சகல உறவுமுறைகளின் அன்பு என்ற ரூபத்தையும், சகல பொக்கிஷங்களாலும் குழந்தைகளின் மடிகளை நிரப்பும் சகல பொக்கிஷங்களின் கள்ளங்கபடமற்ற பிரபுவின் ரூபத்தையும் ஏற்றுக் கொள்கிறார். அந்த வேளையில், தந்தையுடன் நீங்கள் விரும்பியதைச் செய்ய முடியும். நீங்கள் அவரை சம்மதிக்க வைக்க முடியும். நாகுக்காகப் பேசி காரியம் சாதிக்க முடியும், அவருடன் ஒரு உறவுமுறையை ஏற்படுத்த முடியும் அல்லது இலகுவான வழிமுறையை அனுபவம் செய்ய முடியும். உங்களால் இலகுவாக இந்த விடயங்கள் அனைத்தையும், அவற்றின் வெற்றியையும் பெற முடியும். உங்களால் இலகுவாகப் பேறுகளின் பொக்கிஷங்களையும், அத்துடன் அனைத்தையும் அருள்கின்ற அருள்பவரையும் பெற முடியும். சகல நற்குணங்களினதும், சக்திகளினதும் சுரங்கங்கள் குழந்தைகளுக்காகத் திறந்து வைக்கப்பட்டுள்ளன. அமிர்தவேளையில் பெறும் ஒரு விநாடிக்குரிய அனுபவமே, நாள் முழுவதும் இரவிலும் சகல பேறுகளின் ரூபத்தை அனுபவம் செய்வதற்கான அடிப்படை ஆகும். அந்த வேளையில் பாப்தாதா ஒவ்வொரு குழந்தையும் அணுகக்கூடிய வகையில் இருக்கிறார். ஒவ்வொருவரின் இதயத்தில் உள்ள அனைத்தையும் பேசக்கூடிய வகையிலும், அவர்களின் முறைப்பாடுகளைச் செவிமடுக்கும் வகையிலும், அவர்களின் பலவீனங்களை முடிப்பதற்கும், அவர்கள் செய்த பல்வகையான பாவங்களை மன்னிக்கவும், அவர்களுக்கு அன்பை வழங்கவும் தயாராக இருக்கிறார். அந்த வேளை உத்தியோகபூர்வமானது அல்ல. அவர் பொக்கிஷங்களின் கள்ளங்கபடமற்ற ரூபத்தில் இருக்கிறார். இத்தகைய பொன்னான வாய்ப்பை நீங்கள் பெறும்போது, உங்களில் சில குழந்தைகள் அந்த வாய்ப்பைப் பயன்படுத்திக் கொள்கிறீர்கள். ஏனையோர் அந்த வாய்ப்பைப் பெறுபவர்களைப் பார்த்துக்கொண்டிருக்கிறார்கள். ஏன்? அவர்களுக்கு விருப்பம் இருக்கிறது. ஆனால் இடையில் ஏன் தடை ஏற்படுகிறது என உங்களுக்குத் தெரியுமா?

உண்மையில், மாயையும் மிகவும் கெட்டிக்காரி. அவள் குறிப்பாக அந்த வேளையில் உங்களைத் தந்தையிடமிருந்து பிரிப்பதற்காக வருகிறாள். அவள் தனது சாக்குப்போக்குகள் என்ற விளையாட்டால் உங்களை ஏமாற்றுகிறாள். எவ்வாறு சூதாட்டக்காரர் தனது சாகசங்களால் மக்களை ஏமாற்றுவதைப் போன்று, மாயையும் பலவகையான கவனக்குறைவு, சோம்பேறித்தனம், வீணான எண்ணங்கள் என்ற சாக்குப்போக்குகளால் உங்களை ஏமாற்றுகிறாள். அதனால், நீங்கள் உங்களுடைய பொன்னான வாய்ப்பை இழந்து விடுகிறீர்கள். அதுமட்டுமன்றி, இத்தகைய பெறுமதிமிக்க நேரத்தை இழப்பதனால், இலகுவான பேறுகள் உங்களுக்குக் கிடைக்காமல் போவதனால், நாள் முழுவதற்குமான உங்களுடைய அத்திவாரம் பலவீனம் ஆகிவிடுகிறது. நாள் முழுவதும் நீங்கள் எத்தகைய முயற்சியைச் செய்தாலும், நாளின் ஆரம்பத்தினால், அதாவது, அத்திவாரம் இடுகின்ற வேளை பலவீனம் ஆகியதால், நீங்கள் அதிகளவில் சிரமப்பட வேண்டியிருக்கிறது. அதனால் நீங்கள் குறைந்தளவு பேற்றினையே பெறுகிறீர்கள். குறைந்தளவு பேற்றினைப் பெறுவதனால், நீங்கள் இரண்டு வகையான ஸ்திதிகளை அனுபவம் செய்கிறீர்கள். முதலில், தொடர்ந்து செயற்படும்போது, நீங்கள் களைப்படைகிறீர்கள். இரண்டாவதாக, நீங்கள் மனவிரக்தி அடைகிறீர்கள். அதன்பின்னர் நீங்கள் என்ன நினைக்கிறீர்கள்? “நான் எப்போது எனது இலக்கை அடைவேன் என எனக்குத் தெரியவில்லை. காலம் நெருங்கிவிட்டதா அல்லது தொலைவில் உள்ளதா? நாம் சக்தியுடனாகத்திற்குச் செல்லும் வகையில் எப்போது வெளிப்படுத்துகை இடம்பெறும்? எனது இந்த இல்லற பந்தனங்கள் எவ்வளவு காலத்திற்குத் தொடரும்?” நீங்கள் நிகழ்காலத்தின் பேற்றினை ஒருபுறம் ஒதுக்கிவிட்டு, எதிர்காலத்தைப் பார்ப்பதற்கு ஆரம்பிக்கிறீர்கள்.

சதா தற்போதைய பேறுகளின் பட்டியலை உங்களின் முன்னால் வையுங்கள். அப்போது, “இது எப்போது நிகழும்?” என்ற கேள்விகள் “இது இப்போது நிகழுகிறது” என்று மாறும். மனவிரக்தி அடைவதற்குப் பதிலாக, உங்களுடைய இதயங்கள் சந்தோஷப்படும். நிகழ்காலத்தில் இருந்து அப்பால் நகராதீர்கள். மாயையின் சாக்குப்போக்கு விளையாட்டுக்களை இனங்கண்டு கொள்ளுங்கள். உங்களுக்கு சாக்குப்போக்குகள் வழங்குவதன் மூலம் மாயை உங்களைச் சந்தோஷப்படுத்துகிறாள். எனவே,

உங்களால் தந்தையை ஏமாற்ற முடியவில்லை. அதாவது, உங்களால் இலகுவான வழிமுறைகளை ஏற்றுக் கொள்ள முடியவில்லை. ஆசீர்வாதம் என்ற ரூபத்தில் எதையாவது பெறுவதற்குப் பதிலாக, நீங்கள் எதையாவது பெறுவதற்கு முயற்சி செய்ய ஆரம்பிக்கிறீர்கள். எனவே, இலகுவான பேற்றிற்கு அமிர்தவேளையை இனங்கண்டு, அதில் இருந்து நன்மையைப் பெற்றுக் கொள்ளுங்கள். திறந்திருக்கும் பொக்கிஷக் களஞ்சியத்தில் இருந்து பெறப்படும் இந்த வெகுமதியால் உங்களுடைய மடிகளை நிரப்பிக் கொள்ளுங்கள். அமிர்தவேளையில், பாக்கியத்தை அருள்பவரும், ஆசீர்வாதங்களை அருள்பவரும் நீங்கள் விரும்பும் அளவிற்கு உங்களுடைய பாக்கிய ரேகையை வரைவதற்குத் தயாராக இருக்கிறார். அவரால் வரையப்படும் உங்களுடைய மேன்மையான பாக்கிய ரேகையை, உங்களால் இலகுவாக வரைந்துகொள்ள முடியும். அந்த வேளையில், அவர் கள்ளங்கபடமற்ற பிரபுவான கடவுளாக இருந்தாலும், அவர் அன்பு நிறைந்தவராக இருக்கிறார். அதனால், அந்த அன்பின் அடிப்படையில், அவரின் மூலம் உங்களால் மேன்மையான ரேகையை வரைந்து கொள்ள முடியும். நீங்கள் எதை விரும்புகிறீர்களோ, எத்தனை பிறவிகளுக்கு விரும்புகிறீர்களோ, எட்டு இரத்தினங்களின் மாலையிலோ அல்லது 108 மணி மாலையிலோ வரவிரும்பினாலும், பாப்தாதா உங்களுக்கு திறந்த சலுகையை வழங்கியுள்ளார். உங்களுக்கு இதைவிட வேறு என்ன வேண்டும்?

மாஸ்ரர் ஆகி, உங்களுடைய உரிமைகளைக் கோரிக் கொள்ளுங்கள். எந்தவொரு பொக்கிஷத்திற்கும் பூட்டோ அல்லது சாவியோ கிடையாது. சாவிக்கு எந்தவிதமான முயற்சியும் செய்ய வேண்டியதில்லை. இல்லாவிடின், நாள் முழுவதும், நீங்கள் முயற்சி என்ற சாவியைப் பயன்படுத்த வேண்டியிருக்கும். அந்த வேளையில், “நான் எத்தகையவனோ, நான் எதைச் செய்பவனோ, நான் உங்களுக்குச் சொந்தமானவன்” என்ற ஒரேயொரு எண்ணத்தைக் கொண்டிருங்கள். மாயையின் விளையாட்டுக்களை வெற்றிகொண்டு, வந்து பாபாவிற்கு அருகில் அமர்ந்து கொள்ளுங்கள். மாயையின் விளையாட்டுக்கள் பக்கக்காட்சிகள் ஆகும். அவற்றைப் பார்த்து நீங்கள் நின்றவிடக்கூடாது. வந்து பாபாவிற்கு அருகில் அமர்ந்து கொள்ளுங்கள். உங்களுடைய எண்ணங்களையும் புத்தியையும் அர்ப்பணியுங்கள். அதாவது, உங்களுடைய மனதையும் புத்தியையும் தந்தைக்கு அர்ப்பணியுங்கள். எவ்வாறு இதைச் செய்வது என்பது உங்களுக்குத் தெரியாதா? தந்தை உங்களுக்கு வழங்கியவற்றை அவருக்கே திருப்பிக் கொடுப்பது ஏன் சிரமமாக இருக்க வேண்டும்? சிலவேளைகளில் நீங்கள் “இது உங்களுடையது” என்று கூறுகிறீர்கள். ஏனைய வேளைகளில், “இது என்னுடையது” என்று கூறுகிறீர்கள். “எனது” மற்றும் “உங்களுடையது” என்ற சுழற்சியில் நீங்கள் அகப்பட்டுக் கொள்கிறீர்கள். அமிர்தவேளையில் நீங்கள் உங்களுடைய கண்களைத் திறந்ததும், ஒரு விநாடியில் பாய்ந்து, தந்தைக்கு அருகில் அமர்ந்து கொள்ளுங்கள். இந்த சகவாசத்தால், நீங்கள் தந்தையின் பொக்கிஷங்களை உங்களுடைய சொந்தப் பொக்கிஷங்களாக அனுபவம் செய்வீர்கள். ஞானத்தின் அடிப்படையில் அன்றி, பேற்றின் அடிப்படையில் அனுபவம் செய்வீர்கள். சகல உரிமைகளின் சிம்மாசனத்தில் அமர்ந்திருக்கும்போது, நீங்கள் சகல உரிமைகளையும் கொண்டவராக உங்களை அனுபவம் செய்வீர்கள். எனவே, தந்தை, நண்பரான கடவுளாக உங்களுக்கு சகல உரிமைகளையும் கொண்ட சிம்மாசனத்தை வழங்குகிறார். விழித்தெழுந்து, அந்த சிம்மாசனத்தில் அமர்ந்து கொள்ளுங்கள். சகல உரிமைகளையும் கொண்டுள்ள சிம்மாசனத்தில் குறுகிய நேரத்திற்கு அமர்ந்திருப்பதன் மூலம், உங்களால் நீங்கள் விரும்பிவாறு ஆகமுடியும். எல்லைக்குட்பட்ட அரசர்களால் குறுகிய காலத்திற்கு சிம்மாசனத்திற்கான உரிமையைக் கொண்டிருப்பதன் அடிப்படையில் இராச்சியத்தைக் கோர முடியாதா? இப்போது, இந்தப் பொன்னான வேளையில், எல்லையற்ற சிம்மாசனத்தில் அமர்ந்திருப்பவர்களால் இலகுவாகத் தமது சத்தியயுக ஸ்திதியைக் கோரக்கூடியதாக இருப்பதுடன், எதிர்கால சத்தியயுக உலகிலும் மேன்மையானதோர் அந்தஸ்தைக் கோர முடியும். அதற்கான இலகுவான முயற்சியைச் செய்வதற்குரிய நேரம் எதுவென்பதையும், அதற்கான இலகுவான வழிமுறை என்னவென்பதையும் நீங்கள் புரிந்து கொண்டீர்களா? அவ்வாறாயின், இலகுவான ஒன்றை ஒருபுறம் ஒதுக்கிவிட்டு, ஏன் சிரமமான ஒன்றைச் செய்வதற்கு முயற்சி செய்கிறீர்கள்? இப்போது, நீங்கள் இலகுவான முயற்சியாளர் ஆகுவீர்களா அல்லது சிரமப்படுகின்ற முயற்சியாளர் ஆகுவீர்களா? தந்தையை நீங்கள் இலகுவாகக் கண்டடைந்திருப்பதனால், எவ்வாறு அந்தப் பாதை பின்பற்றுவதற்குச் சிரமமாக இருக்கும்? இலகுவான முயற்சியாளர் ஆகுங்கள். சிரமம் என்பதன் பெயர், சுவடு அனைத்தையும் முடித்துவிடுங்கள். உங்களால் உலகிலுள்ள சிரமங்கள் அனைத்தையும் முடிக்க முடியும்.

சகல உரிமைகளையும் கொண்டிருப்பதுடன், சிம்மாசனத்தில் அமர்ந்திருந்து, மாயையின் விளையாட்டுகளில் சித்தி எய்துபவர்களுக்கும், தந்தையின் இரகசியங்களை சதா புரிந்து கொள்பவர்களுக்கும், முயற்சியை அன்பாக மாற்றுபவர்களுக்கும், மனவிரக்தி அடைவதற்குப் பதிலாக தமது இதயங்களை சந்தோஷமாக வைத்திருப்பவர்களுக்கும், தமது சந்தோஷமான இதயங்களால் உலகைச் சந்தோஷமாக ஆக்குபவர்களுக்கும், சதா தந்தையுடன் இருப்பவர்களுக்கும், அதிமேன்மையான ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

அவ்யக்த பாப்தாதாவுடன் தனிப்பட்ட குழுக்களின் சந்திப்புகள்.

1. உங்களுடைய மனதினுடாக சேவை செய்வதற்கான இலகுவான வழிமுறை, முறியாத நம்பிக்கையைக் கொண்டிருப்பதாகும்.

தமது புத்திகளில் நம்பிக்கையை வைத்திருப்பதன் மூலம் சதா வெற்றியாளர்களாக இருப்பவர்கள், அந்த நம்பிக்கையின் அடிப்படையில், சூழலை சதா தூய்மைப்படுத்துவார்கள். அவர்கள் தமது மனங்களால் சேவை செய்வார்கள். ஏனெனில், புத்தியில் நம்பிக்கை

கொண்டதோர் ஆத்மாவை எங்கும் உள்ள ஆத்மாக்கள் பார்க்கும்போது, அவர் எதையோ பெற்றுள்ளார் என்று உணர்வார்கள். மற்றவர்கள் எத்தனை அகங்காரத்தைக் கொண்டிருந்தாலும், அவர்கள் இந்த ஞானத்தைச் செவிமடுக்காவிட்டாலும், அகத்தே, நிச்சயமாக அவருடைய வாழ்க்கை பெறுமதிமிக்கதொன்று என்பதைப் புரிந்து கொள்வார்கள். ஆரம்பத்தில் இருந்து முறியாத நம்பிக்கையைக் கொண்டிருப்பவர்களால் இந்த சேவை தொடர்கிறது. இது உண்மையில் மனதினூடான சேவை ஆகும்.

2. கவனம் என்ற காவலாளியை விழித்திருக்கச் செய்வதே, மாயையிடமிருந்து பாதுகாப்பாக இருப்பதற்கான வழிமுறையாகும்.

நீங்கள் அனைவரும் சுயதரிசனச் சக்கரதாரிகளாகத் தொடர்ந்து முன்னேறுகிறீர்களா? நீங்கள் சுயதரிசன சக்கரதாரிகள் என்பதை சதா நினைவில் வைத்திருக்கிறீர்களா? சதா சுயதரிசனச் சக்கரத்தைச் சுழற்றுபவர்கள், சதா மாயையின் எந்தவிதமான சுழற்சியில் இருந்தும் விடுபட்டிருப்பார்கள். ஒரு சுயதரிசனச் சக்கரம் அனைத்து வீணான சுழற்சிகளையும் முடித்துவிடுகிறது. அது மாயையைத் துரத்தி விடுகிறது. சுயதரிசனச் சக்கரத்தைச் சுழற்றுபவர்களின் முன்னால் மாயையால் நிற்க முடியாது. சதா நிரம்பியவர்களாக இருப்பதனால், சுயதரிசனச் சக்கரதாரிகள் சதா அசைக்க முடியாதவர்களாக இருப்பார்கள். உங்களால் சதா சம்பூரணமாகவும் நிரம்பியும் இருக்க முடிகிறதா? மாயை உங்களை வெறுமையாக்க முயற்சி செய்வாள். ஆனால் நீங்கள் சதா எச்சரிக்கையாகவும், விழிப்புடனும், ஒளிர்கின்ற வெளிச்சமாகவும் இருப்பீர்களாயின், மாயையால் எதையும் செய்ய முடியாது. கவனம் என்ற காவலாளி சதா விழிப்புடன் இருந்தால், நீங்கள் சதா பாதுகாப்பாக இருப்பீர்கள். கடந்த காலத்தில் நீங்கள் சதா ஒளிர்கின்ற வெளிச்சங்களாக இருந்ததனாலேயே, மக்கள் இன்னமும் உங்களுடைய ஞாபகார்த்தங்களாக ஆலயங்களில் தீபங்களையும் விளக்குகளையும் ஏற்றிவைக்கிறார்கள். அந்த விளக்குகளை அவர்கள் அணைய விடுவதில்லை. சதா ஏற்றப்பட்ட தீபங்களின் நாகரிகம் எப்போது ஆரம்பமாகியது? சங்கமயுகத்தில், நீங்கள் அனைவரும் உயிர்வாழும் ரூபத்தில் சதா ஒளிர்விடும் வெளிச்சங்களாக இருந்தீர்கள். இதன் ஞாபகார்த்தமே தொடர்கிறது. விளக்குகள் அனைந்துவிட்டால், அவர்கள் அதை அசுபம் என்று கருதுகிறார்கள். எனவே, நீங்கள் அனைவரும் உயிர்வாழும் ரூபங்களில் எப்படி இருக்கிறீர்கள்? சதா ஒளிர்விடும் தீபங்களாக இருக்கிறீர்கள். சிறிதளவு உடைந்து போன எதுவும் பூஜிக்கத்தகுதி வாய்ந்தது ஆகாது.

3. தந்தை உங்களுக்கு வழங்கியுள்ள புகழை நினைவு செய்வதன் மூலம், சக்திவாய்ந்ததொரு ஸ்திதியை அனுபவம் செய்யுங்கள்.

நீங்கள் சதா உங்களுடைய பாக்கியத்தின் புகழ்ச்சிப் பாடல்களைப் பாடுகிறீர்களா? ஒருவர் சாதாரணமான லௌகீகப் பாடல்களைப் பாடும்போது, பெரும் சந்தோஷம் ஏற்படுகிறது. பக்தி மார்க்கத்திலும், மக்கள் கீர்த்தனைகளைப் (பக்திப்பாடல்கள்) பாடும்போது, அவர்கள் சந்தோஷம் அடைகிறார்கள். எனவே, நீங்கள் அனைவரும் தந்தை உங்களுக்கு வழங்கியுள்ள புகழ்ச்சியின் பாடல்களைத் தொடர்ந்து பாடவேண்டும். நாம் முன்னர் எவ்வாறிருந்தோம், தந்தை எங்களை எவ்வாறு ஆக்கியுள்ளார்! அதை நினைவு செய்து, சதா மலர்ச்சியாக இருங்கள். இதை நினைவு செய்யும்போது சக்தி ஏற்படுகிறது. ஏனெனில், தந்தையே உங்களை சக்திவாய்ந்தவர் ஆக்கியுள்ளார், அப்படியல்லவா? உங்களுடைய கனவுகளிலேனும் நீங்கள் ஆகமுடியாது என்று கருதியதை, பௌதீகமான ரூபத்தில் அனுபவம் செய்கிறீர்கள். இதனாலேயே, குழந்தைகளான நீங்கள் அனைவரும் அதிர்ஷ்ட நட்சத்திரங்கள் என்று பாப்தாதா கூறுகிறார். எனவே, நீங்கள் அதிர்ஷ்ட நட்சத்திரங்கள், அல்லவா?

சதா பிரகாசிப்பவர்கள் நட்சத்திரங்கள் எனப்படுகிறார்கள். சதா தந்தையிடமிருந்து நீங்கள் பெற்ற சக்திகளின் பொக்கிஷங்களுடனும், ஞானத்துடனும் பிரகாசியுங்கள். நீங்கள் இவ்வாறு இருக்கிறீர்களா? நீங்கள் முகில்களுக்குள் மறைந்திருப்பவர்கள் இல்லையல்லவா? நீங்கள் சதா உங்களுடைய பிரகாசத்தால் உலகிற்கே ஒளியேற்றுவவர்கள், அல்லவா? நீங்கள் சந்தோஷமாகப் பழைய உலகில் இருந்து விலகி இருக்கிறீர்கள். நீங்கள் இனிமேலும் பழைய உலகவாசி அல்ல. நீங்கள் சங்கமயுகவாசி ஆவீர்கள். எனவே, நீங்கள் பழைய உலகில் இருந்து விலகி விட்டீர்களா அல்லது இன்னமும் அவ்வாறு செய்ய வேண்டியுள்ளதா? நீங்கள் என்ன நினைக்கிறீர்கள்? நீங்கள் பழைய நண்பர் ஒருவரைப் பார்க்கச் செல்லும்போது, பழைய உலகில் பழையது எதையாவது வாங்குவதற்குச் செல்கிறீர்களா? தற்காலத்தில், எல்லையில் நின்று கொண்டிருப்பவர்களும் சிலவேளைகளில் வேண்டும் என்றே எதிரி நாட்டிற்குள் பிரவேசிக்கிறார்கள். நீங்கள் எல்லை தாண்டிப் பழைய உலகிற்குள் செல்லவில்லை, அல்லவா? உங்களுக்கு முன்னால் புதிய உலகம் இருக்கிறது. நீங்கள் பழைய உலகில் இருந்து விலகி விட்டீர்கள். உங்களுடைய எண்ணங்களிலேனும் பழைய உலகிற்குள் செல்லாதீர்கள். நீங்கள் அங்கு சென்றால், அகப்பட்டுக் கொள்வீர்கள். எனவே, சதா நீங்கள் சங்கமயுகத்தில் இருப்பதாகக் கருதிக் கொள்ளுங்கள். சங்கமயுகத்தில், நீங்கள் தந்தையையும் ஆஸ்தியையும் நினைவு செய்வீர்கள்.

முயற்சியில், உங்களுடைய சுய முன்னேற்றத்திற்கும், சேவையில் முன்னேற்றத்திற்கும் இடையே சமநிலை இருக்க வேண்டும். நீங்கள் இரண்டிற்கும் திட்டங்களைச் செய்கிறீர்களா? இப்போது நீங்கள் என்ன திட்டங்களைச் செய்திருக்கிறீர்கள்? (உஜ்ஜெயினில் கும்பமேளாவின் போது ஆன்மீக சந்தையை நடாத்துதல்) நீங்கள் அந்தச் சந்தைக்காக அதிகளவு ஆடம்பரத்துடன் ஆயத்தங்களைச் செய்கிறீர்கள். அது நல்லது. எவ்வாறாயினும், இந்த விசேடமான கவனத்தைக் கொண்டிருங்கள்: குழப்பமும் தளம்பலும் கொண்ட மனோபாவத்துடன் அங்கு வருகின்ற எவரும், தாங்கள் முற்றிலும் வேறோர் இடத்திற்கு வந்திருப்பதை உணரும் வகையில் மேளாவின் குழல் அமைதிநிறைந்ததாக இருக்க வேண்டும். ஏனைய இடங்களில் சத்தம் இருக்கலாம். ஆனால், உங்களிடம் வரும்போது சாந்திகுண்டத்தினை அடைந்துவிட்ட அனுபவத்தை அவர்கள் பெற வேண்டும். வெளியில் கடமையில் நின்று கொண்டிருப்பவர்களும் அமைதியின் ஆசீர்வாதத்தை அருள்பவர்களாக இருக்க வேண்டும். உங்களுடைய அமைதி அதிர்வலைகள் அவர்களை அமைதிநிறைந்தவர்கள் ஆக்க வேண்டும். இதனுடாக, தாம் அங்கு இரண்டு நிமிடங்களே சென்றிருந்தாலும், மிக நல்லதொரு அமைதி அனுபவத்துடன் திரும்பி வந்துள்ளதாக மேளா முழுவதிலும் ஒலி பரவ வேண்டும். ஸ்தாபனையின் ஆரம்பத்தில் வந்தவர்கள், ஓம் என்ற உச்சாடனத்தின் மூலம் அது அமைதிக்குரிய இடம் என்று அனுபவம் செய்தார்கள். அதேபோன்று, இந்த மேளாவிலும் அவர்கள் அமைதியை அனுபவம் செய்யட்டும். மேளாவிற்கு வருபவர்களின் மனோநிலை முற்றிலும் வேறுபட்டதாகவே இருக்கும். அந்த மேளாக்கள் சந்தைக்கடைகள் போன்றே காணப்படும். எனவே, அவர்கள் அமைதியற்று வந்தாலும், அவர்களுக்கு அமைதி அனுபவத்தை வழங்குதல் அத்தியாவசியமானதாகும். இதனுடாக இது விசேடமானது என்பதை அவர்கள் உணர்வார்கள்.

அனைவரையும் அன்புடன் அழையுங்கள். உங்களுடைய அன்பைப் பார்க்கும்போது அனைவரும் சந்தோஷம் அடைவார்கள். மற்றவர்கள் எவ்வாறு பேசினாலும், நீங்கள் அமைதியாக அன்புடன் பேசுவதைப் பார்க்கும்போது, அது ஒரு விளைவை ஏற்படுத்தும். இதைப் பார்க்கும்போது, அவ்வப்போது மேடைக்கு வருபவர்கள் அகத்தே இதனை ஏற்றுக் கொள்வார்கள். இப்போது, அனைவரின் கண்களும் சிறிதளவு தாழ்ந்துள்ளன. ஆனால் அவர்களின் தலைகள் வணங்கவில்லை. படிப்படியாக, அனைவரும் தலைவணங்குவார்கள். அனைவரும் தலைவணங்குவதெனில், வெற்றி ஏற்பட்டுள்ளது என்பதே அதன் அர்த்தமாகும். புரட்சியின் பின்னர், அமைதி நிலவும். அவர்கள் இப்போது தலைவணங்குதல் என்ற முதலாவது நிலையை அடைந்திருக்கிறார்கள். இறுதியில் அவர்கள் காலடிகளில் வீழ்ந்து வணங்குவார்கள்.

4. கருணைநிறைந்த தந்தையின் கருணை நிறைந்த குழந்தைகளின் கடமை, அனைவருக்கும் அவர்களின் இலக்கைக் காட்டுவதாகும்.

அனைவரும் ஏழ்மை வாழ்க்கையை அனுபவித்து, இப்போது சகல பொக்கிஷங்களாலும் நிறைந்தவர்கள் ஆகியுள்ளீர்கள். சகல பொக்கிஷங்களையும் கொண்டுள்ள குழந்தைகள் மற்றவர்களைப் பார்க்கும்போது, அவர்களும் தமது இலக்கை அடைய வேண்டும் என்றும், அவர்களும் நன்மையைப் பெற வேண்டும் என்றும் கருணை கொள்வார்கள். உங்களுடன் தொடர்பில் வருகின்ற எவருக்கும் நீங்கள் நிச்சயமாகத் தந்தையின் அறிமுகத்தை வழங்க வேண்டும். யாராவது உங்களுடைய வீட்டிற்கு வந்தால், நிச்சயமாக நீங்கள் நீர் அருந்தக் கொடுப்பீர்கள். எதையும் அருந்தாமல் அவர்கள் சென்றால், உங்களுக்கு மனவருத்தமாக இருக்கும், அல்லவா? எனவே, உங்களுடைய தொடர்பில் வருபவர்களுக்குத் தந்தையின் அறிமுகம் என்ற நீரை வழங்குங்கள். அவர்களுக்கு சிறிதளவு ஞானத்தை வழங்கினாலும், அது நீரை வழங்குவதைப் போன்றதாகும். அவர்களுக்கு நீங்கள் ஏழு நாள் பாடநெறியை வழங்கினால், அது பிரம்மாபோஜனை வழங்குவதைப் போன்றதாகும். நீங்கள் அருள்பவரின் குழந்தைகள் என்பதனால், நிச்சயமாக நீங்கள் எதையாவது வழங்க வேண்டும். அச்சா.

ஆசீர்வாதம்: நீங்கள் எப்போதும் உங்களுடைய கிரீடத்தை அணிந்து, உங்களுடைய சிம்மாசனத்தில் அமர்ந்திருக்கும் சதா, இயல்பான யோகி ஆகுவீர்களாக.

தற்சமயம், குழந்தைகள் அனைவரும் தந்தையிடமிருந்து கிரீடத்தையும், சிம்மாசனத்தையும் பெற்றுள்ளார்கள். இந்த நேரத்திற்குரிய கிரீடமும், சிம்மாசனமும் பல பிறவிகளுக்கு நீங்கள் கிரீடத்தையும், சிம்மாசனத்தையும் பெறச் செய்கிறது. நீங்கள் உலக நன்மைக்கான பொறுப்புக் கிரீடத்தை சதா அணிந்திருப்பதுடன், பாப்தாதாவின் இதய சிம்மாசனத்தில் அமர்ந்திருந்தால், நீங்கள் சதா, இயல்பான யோகி ஆகுவீர்கள். இத்தகைய ஆத்மாக்கள் எதற்கும் முயற்சி செய்ய வேண்டியதில்லை. ஏனெனில், முதலில் நெருங்கிய உறவுமுறை உள்ளது. இரண்டாவதாக, எல்லையற்ற பேறு உள்ளது. எங்கு பேறு உள்ளதோ, அங்கு இயல்பான நினைவு இருக்கும்.

சுலோகம்: உங்களுடைய தெளிவான புத்தியின் மூலம் உங்களுடைய திட்டங்களை நடைமுறைப்படுத்துங்கள். இதில் வெற்றி அடங்கியுள்ளது.

ஓம் சாந்தி